



Умілаваныя ў Хрысце браты і сёстры! Сёлетнія Велікодныя святы значна працягнуцца, таму што мы будзем перажываць не адзін, але два ранкі. Спачатку той, які нагадвае нам пра Змёртвыхпаўстанне Божага Сына дваццаць стагоддзяў таму. А потым будзем святкаваць другі ранак, таксама з выразным велікодным значэннем, калі вуснамі Бэнэдыкта XVI Касцёл абвесціць Яна Паўла II блаславёным.

Давайце ўспомнім апошні – перад адыходам да Дому Айца – заклік Слугі Божага Яна Паўла II у Велікодным пасланні 2005 г. Няхай ён з асаблівай моцай даходзіць да нашых сэрцаў. “Застанься з намі, Пане!” – гэтымі словамі вучні з Эмаус запрашалі таямнічага Вандроўніка, каб Ён застаўся з імі, пазнаючы Яго падчас ламання хлеба. † Сёння, у свята Змёртвыхпаўстання Пана, мы таксама паўтараем з усімі хрысціянамі: “Застанься з намі, Пане!” “Мы патрабуем Цябе, змёртвыхпаўсталы Пане, таксама і мы, людзі трэцяга тысячагоддзя! Застанься з намі цяпер і на ўсе часы. Зрабі так, каб матэрыяльны прагрэс чалавецтва ніколі не адсунуў у цень духоўныя каштоўнасці, якія з’яўляюцца душой яго цывілізацыі. Мы просім Цябе: падтрымлівай нас у дарозе. Мы верым у Цябе, на Цябе ўскладаем надзею, бо Ты адзіны маеш слова вечнага жыцця (пар. Ян 6, 68). Застанься з намі, Пане! Аллелюя!” (Ян Павел II, пасланне “Urbi et Orbi”, Вялікдзень 2005)..

Няхай гэтая падвойная радасць знойдзе ў нас зычлівы прыём дзякуючы велікапоснаму духоўнаму аднаўленню – моцай гэтага сведчання, якое паходзіць з жыцця Слугі Божага Яна Паўла II. Няхай таксама ўсё больш набліжае нас да таямніцы Змёртвыхпаўстання з яе велікодным багаццем.

Ад усяго сэрца я жадаю трывалай велікоднай радасці, якая ахоплівае ўсе зямныя і духоўныя справы. Аллелюя!